



Il-Qorti tilqa' b'mod proviżorju t-talba ta' BirdLife Malta għal Mandat ta' Inibizzjoni fuq il-kaċċa għall-Gamiema fir-rebbiegħa

L-istaġun tal-kaċċa għall-Gamiema, speċi Vulnerabbli, ma jistax jiftaħ nhar il-Hadd

BirdLife Malta hija sodisfatta li rċeviet in-notifika tal-Qorti li tħabbar li ntlaga' b'mod proviżorju l-Mandat ta' Inibizzjoni mressaq aktar kmieni din il-gimgha biex iwaqqaf l-istaġun tal-kaċċa fir-rebbiegħa fuq il-Gamiema, speċi [Vulnerabbli](#), waqt li giet iffissata d-data biex tinstema' l-kawża u tinghata deċiżjoni fuq din it-talba għal nhar it-Tlieta 19 ta' April fid-9am. Dan awtomatikament ifisser li l-istaġun tal-kaċċa fir-rebbiegħa għall-Gamiema mhux se jiftaħ nhar il-Hadd li ġej 17 ta' April.

Il-President ta' BirdLife Malta Darryl Grima qal: "Aħna sodisfatti li l-Qrati lokali fehmu l-urgenza f'dan il-każ u fehmu wkoll li huma għandhom ir-responsabbiltà u l-poter li jharsu d-Direttivi Ewropej f'pajjiżna. Il-Qrati tagħna huma wkoll Qrati Ewropej bil-poteri kollha li jipprovdulhom id-Direttivi tal-Unjoni Ewropea stess. Bħala Stat Membru aħna rridu nirrispettaw ir-regolamenti u d-direttivi tal-UE u l-Qrati ta' Malta huma mezz għal kull ċittadin u għas-soċjetà ċivili biex ifittxu rimedju għal ksur tad-Direttivi Ewropej, inkluż id-Direttiva tal-UE dwar l-Għasafar."

BirdLife Malta issa se tkun qed tikteb lill-Kummissarju tal-Pulizija u lill-Kap tat-Taqsima għar-Regolamentazzjoni tal-Għasafar Selvaġġi (WBRU) biex tiżgura li huma konxji ta' dan l-iżvilupp u li hadd ma jista' jikkaċċja għall-Gamiem din ir-rebbiegħa qabel ma l-kawża tkun deċiża nhar it-Tlieta, u l-kaċċa tkun tista' ssir biss jekk il-kawża tintilef. Kull min jikkaċċja għall-Gamiem, għalhekk, ikun qed jikser il-liġi. Id-WBRU għandha r-responsabbiltà u l-obbligju li tinforma lill-kaċċaturi kollha b'din id-deċiżjoni.

BirdLife Malta tixtieq trodd ħajr lit-tim legali tagħha, jigifieri lil Dr Mark Soler, Dr Claire Bonello u Dr Philip Manduca, li issa qed jippreparaw għas-smiġ ta' nhar it-Tlieta.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org